

چند تعلیمی مسائل

ڈاکٹر منظور احمد ☆

(۱) علم نافع:

تاریخ فکر اسلامی میں علوم کی تقابلی اہمیت پر بہت کچھ لکھا گیا ہے۔ معتقدین اور متوسطین (قرون وسطی) نے کسی علم کے محمود و مذموم ہونے کی جو بحث انجامی تھی، وہ آج بھی جاری ہے اور مختلف علوم اپنی افادیت کے اعتبار سے مختلف زمانوں میں آگے پیچھے ہوتے رہتے ہیں۔ ایک رائے یہ بھی ہے کہ ”علم شے بے از جہل شے“ یعنی ہر علم کوئی نہ کوئی افادیت رکھتا ہے اور اس کے مابین نافع اور غیر نافع کی تقسیم کا نفس علم کی قدر پر کوئی اثر نہیں پڑتا۔ نفع و نقصان اضافی صفات ہیں جو علم کو بحیثیت ایک فی نسبہ قدر کے متاثر نہیں کرتیں۔ اس کے باوجود یہ فکر بھی بجا ہے کہ اگر علم کا زندگی سے گہرا تعلق ہے تو اس کی تحصیل و تدریس کے طریقے، علم میں منصوبہ بندی اور انتخاب کا مسئلہ ضرور طے ہونا چاہیے اور ہر زمانے میں علم کی درجہ بندی ضروری حد تک اس کی افادیت اور منفعت کے لحاظ سے کرنی چاہیے۔

تاریخی اعتبار سے مسلمانوں میں وہ علوم جو ظن و تخيّن، توہم پرستی، بے یقین اور بے عملی پیدا کرتے ہیں، مذموم سمجھے گئے ہیں۔ مستقبل کی ظنی پیشین گوئی کرنے والے علم مثلاً کہانت و فال گیری کو خود قرآن مجید نے ناپسندیدہ قرار دیا ہے۔ اس طرح وہ علوم جو یقین و ایمان کو ضعف پہنچاتے ہوں یا زندگی کے بارے میں شک اور بے اعتقادی کو جنم دیتے ہوں یا حیات کی ترقی کے تصور کو دھندا کرتے ہوں وہ نافع نہیں ہو سکتے۔ یہی وجہ ہے کہ سحر و طسمات جو توہمات پر مبنی ہیں اور کائنات کی ٹھوس قطعی حقیقتوں سے انحراف کرتے ہیں، بجا طور پر علوم غیر نافع قرار دیئے گئے ہیں۔

نافع اور غیر نافع، محمود اور مذموم کی اس تفریق میں یہ بات قابل ذکر نظر آتی ہے کہ وہ علوم جن کو غیر نافع قرار دیا گیا ہے، غیر سائنسی علوم ہیں۔ یعنی ایسے علوم ہیں جن کی بنیاد انسانی تجربات، عقلی استخراج یا قیاس پر نہ رکھی گئی ہو۔ یہ کلتہ تاریخ علم و دلنش میں مغرب کی نشأۃ ثانیہ کے بعد حاصل ہوا۔ اس کی انتہا مغرب میں ویگنستائن (Wittgenstein) کے فلسفے نے کی جس نے یہ بتالیا

کہ ایسے تمام قصیے جن پر صدق اور کذب کا اطلاق نہ ہو سکے، سائنس اور علم کے دائرہ کار سے باہر ہیں۔ اس کا مطلب یہ لکلا کہ مذہبی عقائد، احکام، جمالياتی تقید اور تفہیم، سب علوم کی تعریف سے خارج ہو جاتے ہیں۔

اسلام کے تاریخی پس منظر میں نافع اور غیر نافع کی تقسیم کا معیار مجملہ یہ ہے کہ ایسے تمام علوم جو دنیا اور آخرت میں "حسنہ" کا موجب ہوں، نافع ہیں اور جو دنیا اور آخرت میں کسی کام نہیں آتے، غیر نافع۔ اس بحث میں اگرچہ بعض ایسے دلچسپ مباحث بھی آ سکتے ہیں جو ان علوم کو بھی نافع قرار دے سکیں جو کسی زمانے میں ظنی، قیاسی، سحر اور فال گیری کے زمرے میں آتے تھے۔ میری مراد ان علوم سے ہے جن کے متعلق ابھی تک کوئی سائنسی ترازو نہیں بن سکا جیسے فوق حسی ادراک (E.S.P) اور غیب بینی (Clairvoyance)۔ ان کے متعلق یہ کہنا ابھی مشکل ہے کہ یہ کلی طور پر توهہات ہیں، لیکن ان کو فی الوقت کسی سائنسی اصول یا نظریے کے تحت سمجھایا نہیں جا سکتا۔

نافع اور غیر نافع کی سائنسی اور غیر سائنسی تقسیل اگرچہ مفید ہو سکتی ہے اور تاریخ سائنس کے بعض تاریک گوشوں کو روشن کر سکتی ہے، لیکن یہ مسئلہ آگے آئے گا۔ اس وقت علم نافع سے مراد یہ ہے کہ ہم اپنی درس گاہوں میں ایسے علوم کی ترویج کریں جو ہماری ترقی، معاشی خوش حالی اور بُنی بر عدل معاشرے کے لیے ضروری ہیں۔

کسی قوم کی ترقی کی نشان دہی عام طور پر معاشی خوش حالی سے ہوتی ہے اور اس کے معیارات عام اوسط آمنی، قومی پیداوار وغیرہ ہوتے ہیں۔ اس میں شک نہیں کہ یہ معیارات کسی حد تک قوم کی معاشی حالت کی بہتری یا ابتری کی نمائندگی کرتے ہیں، لیکن قوم کی مجموعی خوش حالی یا خیر کے قائم مقام نہیں ہو سکتے۔ اس کا امکان ہے کہ کسی ملک کے یہ معیارات تو نبٹا کم ہوں، لیکن قوم میں مجموعی طور پر فلاح و خیر اس معاشرے سے زیادہ ہو جہاں یہ معیارات بہت اوپنچے ہوں۔ معاشروں میں سکھ، طہانیت، دولت کی منصفانہ تقسیم اور عدل و انصاف کے معیارات مغرب کے افادی معاشرتی فلسفے نے وضع نہیں کیے ہیں، اس لیے قوموں کی ترقی جانچنے کے لیے مغربی معیارات یک طرفہ ہیں۔ ولڈ بیک، آئی ایف اور دوسرے عالمی اداروں کے پاس جو رہنمای اصول ہیں اور غیر ترقی یافتہ قوموں کے لیے ترقی اور جمہوریت کے فروع کے جو فارمولے ہیں، ان کی ناکامی کا سبب یہی یک طرفہ معیارات ہیں۔ ہمیں معاشی ترقی سے متعلق زیادہ وسیع مفہوم کو سامنے رکھنا پڑے گا جس میں انسان بحیثیت مجموعی ترقی شامل ہو۔ معاشرے میں چند افراد میں دولت کی ریل پیل، صنعت و حرف

کی ترقی اور برآمدات میں اضافے سے ہماری ترقی کے معashi نشانات تو بلند ہو جاتے ہیں اور ان کو ہونا بھی چاہیے، لیکن اگر یہ نشانات معاشرے کی مجموعی خوش حالی اور خیر اور برکت میں اضافہ نہیں کرتے تو ہماری ترقی میں کوئی کمی ضرور رہ جاتی ہے جس کا پورا کرنا ہمارے معاشرے کا فرض ہے۔

اس کلی ترقی یا خوش حالی سے تعلیم کا بڑا گہرا تعلق ہے۔ یہ تعلق دو سطح پر ہے: اولاً یہ کہ آپ کیا تعلیم دیں۔ دوم یہ کہ یہ تعلیم کس طرح دیں۔ گویا تعلیم کے مقاصد اور اس کی ساخت دونوں اس کلی خوش حالی یا کلی ترقی کے تحت آ جاتے ہیں۔ اگر آپ کو معاشرے کی کلی ترقی مقصود ہے تو آپ کو تعلیم میں معاشرے کی مادی اور سماجی ضروریات کے ساتھ اس کا بھی خیال رکھنا ہوگا کہ معاشرے کی بلند قدریں کیا ہیں اور وہ کس طرح وجود میں آ سکتی ہیں۔ ان اقدار سے میری مراد انسانوں کی ان صفات سے ہے جو معاشرے میں اعلیٰ اخلاقی عمل پیدا کرتی ہیں۔ ضروریات انسان کو خود غرض، لاپچی، ظالم، احتصال کرنے والا اور خود اپنی زندگی کی بھلانی چاہئے والا بنا دیتی ہیں۔ ماڈی مقاصد انسانوں کو بالعوم بے ایمانی، عدم رواداری، اپنا کام نکالنے اور اپنے مفاد کے لیے کسی بھی حرਬے کے استعمال کو جائز سمجھنے اور دوسروں کی ضروریات اور تکالیف کو نظر انداز کر دینا سکھاتے ہیں۔ تعلیم اگر صرف فوری اور مادی مقاصد کے لیے ہو تو وہ انسان کو انسانیت سکھانے کے بجائے اور اس کو نفسانی خواہشات سے بلند کرنے کے بجائے نفس پرست اور عیش پسند بنا دیتی ہے۔

یہ با اقدار تعلیم کیا ہے؟ پاکستان میں عام طور پر اس کا جواب یہ دیا جاتا ہے کہ اگر انسان کو مذہب کی تعلیم دے دی جائے تو انسان میں اخلاقی اقدار پیدا ہو جائیں گی۔ لیکن واقعہ یہ ہے کہ پاکستان کی درس گاہوں میں اسلام کی لازمی تعلیم کے باوجود ہماری قوم کا اخلاقی معیار پست تر ہوتا جا رہا ہے، بلکہ خود مذہب کے نام پر جو عدم رواداری، تشدد اور کم نظری پیدا ہو رہی ہے وہ اس سے پہلے موجود نہیں تھی۔ اس کا مطلب یہ ہے کہ یا تو ہم صحیح مذہب کی تعلیم نہیں دے رہے ہیں یا پھر تعلیم کے طریق کار میں کوئی نقص ہے۔ یہ طرفہ تماشا ہے کہ بعض اوقات اچھے اخلاق والے عدم رواداری اور تشدد میں برے اخلاق والوں سے سبقت لے جاتے ہیں۔

ہماری دانست میں پاکستان میں مذہبی تعلیم میں دونوں خرابیاں موجود ہیں۔ یعنی مذہب کے نام پر جو کچھ پڑھایا جاتا ہے وہ بھی ناقص ہے اور جس طرح پڑھایا جاتا ہے وہ بھی غلط۔ نفس مضمون کا تعلق یہ ہے کہ اسلام کو دنیا کی دوسری آئینڈیاولوجی کی طرح ایک آئینڈیاولوجی بنا دیا گیا ہے اور چوں کہ اس آئینڈیاولوجی کے ساتھ مطلق حق ہونے کا تصور موجود ہے، اس لیے اس سے باہر جو کچھ بھی ہے وہ

باطل ہے جس کے خلاف جنگ اور جہاد فرض ہے۔ مذہب کی اس طور پر تفہیم انسان کی توجہ ظاہر پر مرکوز کر دیتی ہے۔ اس کی نظر انسان کے نفس کی اصلاح کے بجائے ایک قانون کی ترویج سے زیادہ قریب ہو جاتی ہے۔ اس طرح یہ بات ذہن سے نکل جاتی ہے کہ قانون اصلاح کا ذریعہ نہیں، بلکہ معاشرے میں زیادتیوں کے خلاف ایک مدفعتی نظام کے طور پر استعمال ہوتا ہے۔ اس کی مثال ایسی ہے کہ جیسے انسانی صحت کی سلامتی صحت کے بنیادی اصولوں پر عمل کرنے کی بجائے صرف دواؤں کے استعمال کو سمجھ لیا جائے۔ دوائیں بیماری کا علاج تو کر سکتی ہیں، وہ صحت کی ضامن نہیں ہوتیں۔

ہمارے معاشرے کو جس اسلامی تعلیم کی ضرورت ہے وہ یہ ہے کہ اس کو انسانی نفس کی اصلاح کی طرف زیادہ توجہ دینی چاہیے اور اسے ان اعلیٰ اقدار کو فروغ دینا چاہیے جو انسانوں کو آپس میں بھائی چارے، رواداری، اخلاق اور ایمان داری سے رہنا سکھائیں۔ ان کو دوسروں پر ظلم کرنے اور دوسروں کے حقوق غصب کرنے سے روکیں اور تشدد سے بچائیں۔ تشدد اور شقاوتوں، دونوں اسلامی روح کے منافی ہیں۔ اسلام کا معیار مسجد میں نمازوں کی تعداد سے نہیں، بلکہ نمازوں کے انفرادی اور اجتماعی کردار سے ناپنا چاہیے اور اگر اس میں کمی ہو تو سمجھنا چاہیے کہ نماز اور روزے سے رسول کریم ﷺ کے بقول ان کو بھوک اور ظاہری حکمات سے زیادہ کچھ حاصل نہیں ہوتا۔ قرآن کریم میں بار بار ہر مذہبی عمل کو انسانی اخلاق سے جوڑا گیا ہے اور عبادت کے درخ بتابے گئے ہیں۔ باطنی طور پر عبادت انسان کو خدا کے روبرو کرتی ہے اور ظاہری طور پر انسانی اخلاق کو منتشر کرتی ہے۔ گویا انسان کی باطنی ترقی اس کے عمل کا ایک جزو لا ینق کن جاتی ہے۔ ایمان کے ساتھ عمل صالح ملا دینے سے بھی یہی مصلحت پوشیدہ ہے۔ جن لوگوں کے قلوب اور اعمال پر یہ نتائج مرتب نہیں ہوتے تو قرآن کے بقول ان کے قلوب ایمان سے خالی ہوتے ہیں۔

طریقہ تعلیم میں خرابی یہ ہے کہ ظاہری اور باطنی اخلاق کی اصلاح اور ترقی کیہ کو تقریروں اور عقلی دلائل سے حاصل کرنے کی کوشش کی جاتی ہے اور ہماری ساری عمر خدا کے وجود اور اسلام کی حقانیت ثابت کرنے میں بیت جاتی ہے اور اس تگ و دو میں ہم یہ بھول جاتے ہیں کہ بعثت رسول ﷺ کا مقصد تو اخلاق کی اصلاح تھا۔

ہماری تعلیم میں بنیادی نقص یہ ہے کہ ہم علم نافع کی تعریف اس طرح کرتے ہیں کہ جو علم ہم کو نفع پہنچاتا ہے وہ علم نافع ہے۔ ہم یہ بھول گئے کہ انسان کا نفع اور نقصان سمجھنے کے لیے انسانی ذہن کو بالغ نظری اور وسعت درکار ہوتی ہے۔ وہ صرف معاشریات اور سائنس پڑھنے سے نہیں آتی، بلکہ وہ

زندگی کے ان لطیف احساسات کو بیدار کرنے سے آتی ہے جن کی مدد سے انسان ایک دوسرے کے درد اور دکھ سے آشنا ہوتا ہے۔ ہماری کلاسیکی تعلیم میں کم از کم یہ خوبی موجود تھی۔ مجھے بچپن میں اگرچہ احساس نہیں تھا، لیکن اس وقت کی پڑھی ہوئی گلستان اور بوستان آج بھی مجھے یاد آتی ہے اور یہ بتاتی ہے کہ انسان کی زندگی میں اپنی ذات کے باہر بھی قدر اور قیمت موجود ہے۔ یہی وجہ ہے کہ میں سمجھتا ہوں کہ مذہب کی صحیح تعلیم کے ساتھ ہمارے نصاب تعلیم کا ایک لازمی جزو ایسے مضمایں بھی ہونے چاہئیں جو بظاہر نافع بخش نظر نہیں آتے، لیکن وہ انسان کی زندگی پر بڑے گھرے اثرات مرتب کرتے ہیں۔ تاریخ، جمالیات، لٹریچر، فلسفہ، تاریخ تصورات اور مذہب ایسے علوم کی ذیل میں آتے ہیں جو انسان کو ۱۹ سال کی عمر تک پڑھ لیتا چاہئیں۔

ہماری بحث میں یہ ہے کہ ۸ سال کی تعلیم کے بعد بچے کے مقدر کا فیصلہ اس کے والدین کر دیتے ہیں کہ یہ ڈاکٹر بنے یا انجینئر یا فیجر اور پھر ہماری ساری توجہ اس کو ہماری معاشرتی مشین کا ایک پرزاہ بنانے میں لگ جاتی ہے۔ بعض بچوں کے لیے تو یہ فیصلہ تعلیم کی ابتداء کے ساتھ ہی کر دیا جاتا ہے کہ یہ مولوی، یا عالم دین بنے گا اور اس طرح اس پر علم کے دوسرے درستیجے ابتداء سے ہی بند ہو جاتے ہیں۔ ہماری دانست میں یہ فیصلہ کہ بچہ کیا کرے گا، مؤخر ہونا چاہیے اور ۱۲ سالہ تعلیم کے بجائے ۱۵ سالہ تعلیم اس کو مختلف النوع مضمایں کی دے دینی چاہیے۔ اس سے اس کے دماغ کی وسعت میں اضافہ ہوگا اور وہ جانے گا کہ دنیا میں انجینئر، ڈاکٹر اور فیجر اور مولوی کے علاوہ اور قسم کے لوگ بھی پائے جاتے ہیں جو بحیثیت مجموعی معاشرے کی خوش حالی کے لیے کارآمد ہو سکتے ہیں۔ یہ ضروری نہیں کہ ہر شخص یا ایک بڑی تعداد فلسفی، شاعر، تاریخ دال یا مذہب کی ماہر بنے، لیکن یہ بھی حقیقت ہے کہ جس معاشرے سے ان لوگوں کی تعداد ایک خاص سطح سے گر جاتی ہے وہ معاشرہ اپنے آپ کو خود نہیں سنبھال سکتا اور اپنے کو دنیا سے درآمد کیے ہوئے تصورات کے حوالے کر دیتا ہے۔

ترقی اس میں ہے کہ ہمارے معاشرے میں ایسے لوگ بھی موجود ہوں جو یہ جانتے ہوں کہ ترقی کے کہتے ہیں اور ایسے بھی جو اس ترقی کو لانے کا ذریعہ نہیں۔ اگر ذریعہ بننے والے لوگ موجود ہوں، لیکن راہ دکھلانے والے نہ ہوں تو معاشرہ اپنی منزل متعین نہیں کر سکے گا۔ دنیا کے ممالک، خاص طور پر وہ، جہاں ان ماذی طور پر غیر نافع لوگوں کی کمی ہے اور خاص طور پر اسلامی ممالک، اس بے کسی کا شکار ہیں کہ ان کی مہار خود ان کے ہاتھ میں نہیں ہے، بلکہ دنیا کی عقل ان کو جس را کی طرف ہاتکنا چاہے، ہائک دیتی ہے۔

علم نافع کی تعریف میں اگر ہم یہ دو پہلو شامل کر لیں یعنی ذہن اور دل کی وسعت جو انسانی علوم مثلاً فلسفہ، تاریخ، ادب اور جماليات پڑھانے سے ہو سکتی ہے اور اعلیٰ اقدار جو مذہب کے پڑھانے سے اس طور پر حاصل ہو سکتی ہیں کہ مذہب کو ایک آئینی یا علمی نظام ظاہری سمجھ کر نہ پڑھایا جائے تو ہماری ترقی کا معیار جامع ہو سکتا ہے اور ہم صحیح معنوں میں تعلیم کو اپنی خوش حالی اور ترقی سے جوڑ سکتے ہیں۔

معاشرتی ترقی اور نافع تعلیم کے بارے میں یہ جانا بھی ضروری ہے کہ اگرچہ ترقی اور تعلیم میں تعلق ضرور پایا جاتا ہے، لیکن یہ تعلق جوایے خود کافی نہیں ہے۔ یعنی یہ ضروری نہیں کہ تعلیم کا اوسط بڑھنے سے خود بخود معاشری ترقی حاصل ہو جائے گی۔ تعلیم معاشرہ ترقی کے اسباب میں سے ایک سبب ہے اور جب تک دوسرے اسباب مہیا نہ ہوں، معاشری ترقی ممکن نہیں ہوتی۔ اس وقت بھی غریب ممالک میں بعض جگہ تعلیم کا اوسط زیادہ ہے۔ لیکن معاشری ترقی میں وہ دنیا میں اب بھی بہت پیچھے ہیں۔ اکثر لوگوں کو یہ پتہ ہے کہ صنعتی انقلاب کے اسباب میں بڑا سبب مغرب میں ایک نئے انتظامی ڈھانچے کا وجود میں آنا تھا۔ علوم اور سائنس نے مدد ضرور کی، لیکن اگر یہ یا انتظامی ڈھانچہ موجود نہ ہوتا تو مغرب میں صنعتی انقلاب ممکن نہ ہوتا۔

۲۔ مقصد اور طریقہ تعلیم:

تعلیم کے مقاصد اور مناسبت کا مسئلہ اتنا ہی پرانا ہے جتنی کہ خود تعلیم۔ اس دنیا میں آنے والے پہلے انسان نے اپنی اولاد کو جو سکھایا ہوگا وہ عالم رنگ و بو میں اشیاء کی تمیز اور من و تو کا امتیاز ہو گا۔ قرآن کریم کے مطابق آدمؑ کی تعلیم، اسماء کے علم سے شروع ہوئی اور اس کے ساتھ ہی اس کو خیر و شر کی تمیز دی گئی۔ اسماء کی تعلیم سے مراد اشیاء کو ایک دوسرے سے میز کرنے کی استعداد ہے اور خیر و شر کی تعلیم، انسان کی بنیادی اخلاقی حس کا نام ہے جو اعمال میں اپنے اور برے کی تمیز قائم کرتا ہے۔ یہ دونوں علم انسانی زندگی کی بقاء کے لیے بنیادی علم ہیں اور اس اعتبار سے یہ علوم انسانی مسائل سے راست طور پر مناسبت رکھتے ہیں۔ ان علوم کے بغیر، انسان جنت سے ہبوط کے بعد اس کرہ ارضی پر اپنے بقاء کی جگہ نہیں لٹھ سکتا تھا۔ اس طرح بنیادی طور پر دو علوم انسان سے راست طور پر متعلق ہیں۔ ایک علم آفاق جو کائنات کا علم ہے۔ اس میں جاری فطری قوانین کی پیچان اور ان قوانین کے علم کے نتیجہ میں انسانی زندگی کی منصوبہ بندی شامل ہے۔ دوسرا علم، علم انسف ہے جو انسان کی داخلی زندگی سے متعلق ہے اور اس کے ارادہ کے تحت کیے گئے اعمال اور افعال سے تعلق رکھتا ہے۔

جہاں سوال کیا ہونا چاہیے پوچھا جاتا ہے۔ کیا ہے کا دائرہ کار علم کائنات سے اور کیا ہونا چاہیے کا انسان کے ارادی اعمال سے متعلق ہے۔

دورِ جدید میں ان دونوں علوم میں ایک تین امتیاز قائم کر کے علم کو زیادہ تر ”کیا ہے؟“ کے سپرد کر دیا گیا ہے اور اقداری یا اخلاقی تعلیم کو علوم کے زمرہ سے خارج کر کے ان روئیوں تک محدود کر دیا گیا ہے جو علم کی تعریف میں نہیں آتے۔ بیسویں صدی کے ایک مشہور مکتبہ فکر، تجزیاتی فلسفہ کے مطابق مذہب، اخلاق، جماليات اور دوسرے ایسے علوم جو حسن و فتح، خیر و شر، اخلاقی اور غیر اخلاقی قسم کے تصورات سے بحث کرتے ہیں، علوم کے زمرہ میں اس لیے شامل نہیں ہو سکتے کہ ان علوم کے قضایا پر ’صدق‘ اور ’کذب‘ کا اطلاق نہیں ہو سکتا۔ یہ انسانوں کی پسند و ناپسند، قبولیت یا عدم قبولیت، افادیت یا عدم افادیت کے احساس سے تعلق رکھتے ہیں اور یہ تمام چیزیں ’صادق‘ اور ’کاذب‘ کے زمرہ میں نہیں آتیں۔ میں خدا پر ایمان رکھتا ہوں یہ میرا ذاتی فعل ہے۔ یہ بات کہ خدا وجود رکھتا ہے یا نہیں، کوئی علمی یا سائنسی قضیہ نہیں۔ یہ بات سمجھی اور جھوٹی ہو سکتی ہے کہ الف خدا پر ایمان رکھتا ہے لیکن خدا کوئی امر واقعہ یا شے نہیں ہے جو خارج میں موجود ہو اور جس کو دیکھ کر یہ کہا جا سکے کہ خدا کا وجود ہے۔ البتہ الف کے روئی کا موازنہ دوسرے روئیوں سے ہو سکتا ہے اور ایک خاص قسم کا روئیہ اس بات کا غماز ہو سکتا ہے کہ الف ایمان رکھتا ہے جبکہ ب نہیں رکھتا۔ مثلاً الف گرجا، مسجد، مندر جاتا ہے ب نہیں جاتا ہے، الف دعا مانگتا ہے ب نہیں مانگتا۔ الف بعض ایسے احکام کی تعلیم کرتا ہے جو اس کے خیال میں خدا نے دیے ہیں۔ جبکہ ب ایسا نہیں کرتا۔ لیکن اس سب کے باوجود یہ بات کہ خدا ہے یا نہیں ثابت نہیں ہوتی۔ یہ مسئلہ اقدار اور خیر و شر کی بحث سے تعلق رکھتا ہے اور یہ بحث انسانی روئیوں سے۔ بعض روئیے پسندیدہ اور بعض غیر پسندیدہ ہوتے ہیں۔ انسان ان میں بعض کو اختیار کر لیتا ہے اور بعض کو رو۔ اس موضوع کی مزید تفصیل میں جائے بغیر یہاں اتنا ہی کہنا کافی ہوگا کہ اعلیٰ تعلیمی اداروں میں تعلیم ”کیا ہے؟“ سے متعلق ہو گئی ہے، اور کیا ہونا چاہیے؟ کو علوم کے زمرہ سے خارج کر دیا گیا ہے۔ آئندہ کے صفات میں اس تعلیم کی مناسبت کے حوالہ سے کچھ گفتگو کی جائے گی۔

آج کل ایک مزید تصور تیزی سے جامعات، اور تعلیم کے حوالہ سے مقبول ہو رہا ہے اور وہ عملی یا فائدہ مند تعلیم کا ہے جس کا تذکرہ اوپر کیا گیا ہے۔ فائدہ ناپنے کا معیار، ان ضرورتوں کا پورا ہونا ہے جو زندگی کو آسانش مہیا کرتی ہیں۔ مثلاً معاشرہ کو سائنس دانوں، اہل حرف، طبی ماهرین کی ضرورت ہے، یا معاشرہ کو ہرمند افراد درکار ہیں جو اس کی معاشی ترقی میں مدد و معاون ثابت ہو سکیں

اور انسانوں کے لیے ضرورت کی اشیاء کی تیاری میں مدد دے سکتیں۔ کہا جاتا ہے کہ تعلیم کو اطلاقی علوم کی طرف زور دینا چاہیے اور ایسے علوم کی طرف زور دینا چاہیے اور ایسے علوم کو جن کا فوری فائدہ معاشرہ میں نظر نہ آتا ہو، نصاب تعلیم سے اگر خارج نہیں تو کم سے کم کر دینا چاہیے۔ اس قسم کے مضامین میں اخلاقیات، فلسفہ، تاریخ، فنون لطیفہ، ادب شامل ہیں۔ ایک ترقی پذیر معاشرہ کو معاشی طور پر مضبوط کرنے میں، یہ مضامین مددگار ثابت نہیں ہوتے، اس لیے ان کی ضرورت اہل معاشرہ کو نہیں ہے اور ان کی تعلیم، اعلیٰ تعلیمی اداروں میں بے کار ہے۔ اس ملک کے سیاسی لیڈروں، تعلیمی اداروں کے سربراہوں، یہاں تک کہ جامعات کے شیوخ کے بیانوں میں یہ قدر مشترک نظر آتی ہے کہ یہ سب انسانی اور جمالیاتی علوم کے مقابلہ میں اطلاقی علوم کے فروع کے پرچارک ہیں۔ سیاسی رہنماؤں اور صنعتی اور تجارتی اداروں کی بات سے تو ہم یہ کہہ کر درگزر کر سکتے ہیں کہ یہ اشخاص، انسان اور معاشروں کی بنیادی حیثیت سے واقف نہیں ہوتے اور ان میں بالعموم تعلیم کی کمی ہوتی ہے یا یہ محض عوام کو خوش کرنے کی باتیں کرتے ہیں، لیکن یہی باتیں جب جامعات کے واکس چانسلروں، یا تعلیم سے متعلق اعلیٰ سربراہوں کی زبانی سنی جاتی ہیں تو سرپیٹ لینے کو جی چاہتا ہے کہ جن پتوں پر معاشرہ کو تکمیل کھا دیتے ہیں۔ بدستوری سے ہمارے ملک میں (اور شاید تیسری دنیا کے اکثر ممالک میں) یہ سمجھا جانے لگا ہے کہ جامعہ کی سربراہی کے لیے ایک علمی لیڈر سے زیادہ ایک ایڈنٹریشنری یا فنیگر کی ضرورت ہے جو جامعات میں ڈپلمنٹ قائم رکھ سکے اور اس کی آمد و خرچ کا حساب برابر کر سکے چاہے اس کے لیے جامعات کو تجارتی ادارہ بنا کر علم کے تیار شدہ ناقص مال کو ضرورت کی مندرجی میں مہنگے داموں کیوں نہ بینچا پڑے۔ اس سے قبل ہم امتحانوں میں نوٹس کے استعمال، اور کوچنگ کلاسوں کی تجارت کا رونا روتے تھے۔ اس مسئلہ کو حل کرنے کی بجائے اب یونیورسٹیاں خود کو چنگ سینٹر بن گئی ہیں، جہاں وہ لوگ تعلیم کو یا ڈگریوں کو خرید سکتے ہیں جن کی جیب میں اس کی قیمت ادا کرنے کے لیے دام ہوتے ہیں۔ پہلے ہم داخلوں میں سفارش اور دھانندی کا رونا روتے تھے اور کبھی کبھی رشوت کی شکایت کرتے تھے، اب یہ رشوت خود ادارے علی الاعلان قیمتاً داخلہ (self-financing) کے نام سے لیتے ہیں اور اس پر فخر کرتے ہیں کہ اس طرح انہوں نے کتنا روپیہ کمایا۔ ایک مرکزی وزیر نے ایک مرتبہ جامعات کے شیوخ کی میئنگ میں فرمایا کہ انہوں نے اپنے ”کوٹی“ کی پندرہ نشستیں، ۲ لاکھ روپیہ فی نشست فروخت کیں اور اس طرح ایک فنی کالج کو ۳۰ لاکھ روپیہ کی خطیر رقم فراہم کی، اور جامعات کے کسی شیخ نے اٹھ کر یہ نہیں کہا کہ یہ غیر اخلاقی اور مجرمانہ فعل ہے۔ اس کی بجائے فنی جامعات کے شیوخ نے بھی اس عزم کا اظہار کیا کہ وہ بھی آئندہ اس طرح نشستیں فروخت کرنے کی

کوشش کریں گے۔ طرفہ قسم یہ ہے کہ یہ مرکزی وزیر امریکہ کے تعلیم یافتہ تھے اور غالباً زراعت میں ما سٹریز کیے ہوئے تھے جو باقیں کبھی قابل شرم تھیں اب قابل فخر ہو گئیں۔

یونیورسٹی، کسے کہتے ہیں؟ یا کسے کہنا چاہیے؟ یہ سوال آج کل اس لیے بھی اہمیت اختیار کر گیا ہے کہ اب ان بہت سے اداروں کو بھی یونیورسٹی کہا جانے لگا ہے جن پر اس نام کو صادق نہیں آنا چاہیے۔ یعنی محض تکنیکی اداروں کو، جہاں صرف ایک اطلاقی صنف کی تعلیم دی جاتی ہو، جیسے انجینئرنگ یا طب۔ بعض ترقی یافتہ ممالک میں بھی اس قسم کے ادارے ہیں، لیکن عام طور پر ان کو جامعات سے میز کیا جاتا ہے۔ ان تکنیکی اداروں کو یونیورسٹی کہنے کی بدعت بیسویں صدی کے آخری ربع میں ہوئی ہے۔ لیکن ان میں سے اکثر میں اگرچہ اطلاقی علوم پر زور ہے، لیکن انسانی علوم کو بالکلیہ نظر انداز نہیں کیا گیا ہے۔ اور ان علوم کے عام طور پر مضبوط شعبے قائم ہیں جن کا کام ایسے کورس تیار کرنا ہوتا ہے جو علوم کے درمیان رابطہ قائم کریں۔

عام طور پر یہ کورس تاریخ، سائنس، فلسفہ سائنس، تاریخ، عمرانیات، بشریات، منطق اور جماليات پر مشتمل ہوتے ہیں۔ مغرب کی سطحی نقائی میں ہم نے ٹیکنیکل یونیورسٹیاں تو قائم کر دیں لیکن اس بات کو دیکھنے کی کوشش نہیں کی، کہ اس قسم کے سب سے کامیاب ادارے یعنی امریکہ کے MIT میں کیا پڑھایا جاتا ہے اور اس میں کتنے مضامین کے کتنے شعبے قائم ہیں۔ اور ان شعبوں پر کتنے اور کیسے پروفیسر کام کرتے ہیں اور ان کے کام کا تعلق اور اثر اطلاقی علوم پر کیا پڑتا ہے۔ غالباً پاکستان دنیا کا واحد ملک ہے جہاں ایک مرتبہ سائنس کی ریسرچ یونیورسٹی قائم کرنے کی کوشش کی گئی تھی۔ اس سے ہمارے سائنس دانوں کی علمی سطح کا اندازہ ہوتا ہے اور پتہ چلتا ہے کہ وہ ریسرچ کے لوازمات اور ضروریات سے بھی واقف نہیں تھے اور سمجھتے تھے کہ تحقیق، تعلیم کے عمل کے بغیر بھی ممکن ہے اور اس کو ذہین طالب علموں کی علمی جستجو کی مہیز کے بغیر بھی سرانجام دیا جا سکتا ہے۔ پاکستان میں تحقیقی اداروں کی ناکامی کے بہت سے دوسرے اسباب کے ساتھ اس سبب کا بھی بڑا دخل ہے کہ تحقیق کے ساختی (Structural) لوازمات کو نظر انداز کر دیا گیا اور ادارے، ایک تحقیقاتی معاشرہ بنانے کی ضرورت سے چاہے وہ چھوٹا سا کیوں نہ ہو غافل رہے۔ وہ اس بات سے بھی آشنا نہ ہو سکے کہ جس کام میں یعنی سائنسی تحقیقات میں وہ مصروف ہیں خود اس کی نوعیت کیا ہے اور اس کا انسانی زندگی اور علم سے کیا رشتہ ہے۔ اس لیے کہ یہ علم، ان کو تاریخ اور فلسفہ سائنس سے حاصل ہو سکتا تھا اور اب تک پاکستان کی کسی جامعہ یا کسی سائنسی ادارے میں اس نام کا کوئی شعبہ موجود ہے اور نہ اس پر کوئی توجہ دی جاتی ہے۔ حال میں سائنس کے چند ماہرین نے تاریخ اور فلسفہ سائنس کے حوالہ سے جو باقیں

کہنا یا لکھنا شروع کی ہیں، وہ سارٹن (Sarton) کا اگلا ہوا نوالہ ہیں اور صرف اس بیان پر مشتمل ہیں کہ ماضی میں مسلمان سائنس دانوں نے ہر چیز ایجاد کر لی تھی یا قرآن کریم میں تمام علوم بشمول سائنسی علوم موجود ہیں، صرف عارفانہ نظر کی ضرورت ہے جو تمام علوم حاضرہ کا استخراج قرآن کریم سے کر سکتی ہے یا تمام علوم جدیدہ قرآنی حقائق کا اثبات کرتے ہیں۔ (۱)

جامعات یا یونیورسٹیوں کا جب ذکر ہوتا ہے تو ان کی ابتداء یونان سے جوڑی جاتی ہے۔ یقیناً، یونان سے پہلے بھی ایسے اداروں کا وجود ہوگا جو مذہبی یا دنیاوی تعلیم دیتے ہوں گے۔ افلاطون اور ارسطو نے جو اکیڈمی اور لائسیم قائم کیے تھے، ان میں ایسے مضامین پڑھائے جاتے تھے جو آدمی کو کلی انسان بنانے میں مدد و معاون ہوتے تھے۔ اس کی وجہ یہ نہیں تھی کہ اس زمانے میں علوم میں اتنی وسعت اور ترقی نہیں ہوئی تھی کہ ہر علم کے لیے علیحدہ اکیڈمی قائم کی جائے، بلکہ یہ تھی کہ ارسطو اور افلاطون خواص کے ایک طبقہ کو کلی تعلیم دینا چاہتے تھے اور یہ بھی سمجھتے تھے کہ مختلف علوم کا ایک مجموعہ ہی انسان کی کلی شخصیت کی تشکیل کر سکتا ہے۔ اس مجموعہ میں انسان کے جسمانی، ذہنی اور جذباتی عوامل شامل تھے۔ جسمانی تربیت کے لیے ورزش، ذہن کے لیے فلسفہ اور منطق اور جذبات کے لیے جماليات کی تعلیم ضروری تھی۔ یونانی فلسفہ کی تین اقدار، یعنی صداقت، حسن اور نیکی اس تعلیمی نظام کا بنیادی سرچشمہ تھیں۔ اسلامی دور میں بھی جو مضامین عام طور پر جامعات کے نصاب میں شامل رہے ہیں ان میں یونانی اثر نمایاں رہا ہے۔ صرف دنخوا، منطق، خطابت، حساب اور فلکیات نصاب کے لازمی اجزاء رہے ہیں۔ یعنیہ تھیں اجزاء تیرہ ہویں صدی کی یورپی جامعات میں مرؤج رہے۔ لیکن اس کا یہ مطلب نہیں کہ یہ جامعات افلاطون کے افکار پر مبنی تھیں۔ دراصل قرون وسطی میں جامعات جب بھی بنیں اور جہاں بھی بنیں، زیادہ تر وقت کی ضرورتوں کو سامنے رکھتے ہوئے قائم کی گئی تھیں۔ یہ افلاطون اور ارسطو کی اکیڈمی اور لائسیم کی طرح اشرافی ادارے نہیں تھے اور نہ ان میں اجتہادی اور نظریاتی پہلو نمایاں تھے۔ وہ بنیادی طور پر افادی تھیں اور ایک طرف وہ حکومت کے لیے کارکن فراہم کرتی تھیں اور دوسری طرف مذہبی ضروریات کو پورا کرنے کے لیے مولوی، یا پادری۔ فی زمانہ یونیورسٹیوں میں جس افادی اور عملی پہلو پر زور دیا جا رہا ہے اور جن روڈیوں کو اختیار کیا جا رہا ہے یہی صورت تعلیم کی تاریخ میں پہلے بھی رہی ہے۔ ۱۴۲۳ء میں جان آف گارلینڈ اس بات کا سخت شاکی ہے کہ تعلیم تجارت بن کر رہ گئی ہے۔ وہ کہتا ہے ”اگر صحیح معنوں میں عالم ہیں تو آپ بے یار و مددگار ہوں گے اور غربت آپ کا مقدر ہوگی۔ اگر آپ دولت نہیں کما رہے ہیں تو آپ بے وقوف اور فقیر سمجھے جائیں گے۔ پیسہ بنانے والے علوم مثلاً طب اور قانون کا آج کل چلن ہے اور انسان صرف ان

ہی چیزوں کی طرف لپتا ہے جو سودا نقد ہو، اس ہاتھ دے، اس ہاتھ لے۔^(۲) لیکن اس سب کے باوجود اس وقت کی جامعات کسی نہ کسی طرح علم کی کلیت باقی رکھے ہوئے تھیں اور اگرچہ ان کا مقصد، حکومت کے کارندے، اور مذہبی کارکن پیدا کرنا تھا، ان کے نصاب میں ایسے مضامین بھی بالعموم شامل تھے جو اپنے طالب علموں کی یک رخی بصیرت کا کسی حد تک مداوا کر دیا کرتے تھے۔

کارڈنل نیومن (Cardinal Newman) نے، انیسویں صدی میں آرٹلینڈ میں کیتھولک یونیورسٹی کے قیام کی داغ بیل ڈالی تو ازمنہ وسطی کے انہی مضامین کے حوالے سے اس نے کہا تھا ”قرون وسطی کی پرشکوہ بصیرت نظروں سے اوچھل ہو گئی، ایک فکری کلیت، فلسفیانہ نظر، منظم وسعت اور ایک لوح دار تخلیقیت کو انسانوں نے کھو دیا ہے اور یہ نہیں جانتے کہ کیوں کھو دیا ہے۔ یہی وجہ ہے کہ علم سے وحدت کا تصور گم ہو گیا ہے۔^(۳) کارڈنل نیومن کی خواہش تھی کہ جامعات کے ان مقاصد کے حصول کی سعی کی جائے، جو قرون وسطی میں تھے۔ نیومن کے خیال میں یونیورسٹی کا مقصد نہ تو روحانی افراد پیدا کرنا تھا اور نہ ماہرین اور کارندے بلکہ انسانوں کی تہذیب اور تعلیم سے ان کو ایک جنتلیں بنانا تھا۔ قرون وسطی کا یہ جنتلیں انیسویں صدی میں یونیورسٹیوں نے پیدا کرنا بند کر دیا تھا اور سماجی مشین چلانے کے لیے انسانی کل پرزا پیدا کرنے لگ گئی تھیں۔

میری دانست میں یونیورسٹیوں کا بنیادی مقصد اب بھی وہی ہونا چاہیے جو کارڈنل نیومن کا تھا۔ لیکن تھوڑے سے فرق کے ساتھ۔ اس لیے کہ اب کوئی ملک معاشی طور پر اس بات کا متحمل نہیں ہو سکتا کہ اس کی یونیورسٹیاں اپنی تمام تر صلاحیتیں صرف جنتلیں پیدا کرنے میں لگا دیں۔ (یہ واضح رہے کہ جنتلیں سے مراد کبھی بھی ”بے مصرف مہذب آدمی“ کی نہیں رہی ہے۔ یہ صفت انسانی شخصیت کے اس پہلو کی طرف اشارہ کرتی ہے جو ہر آن اور شان میں اس کی ذات سے ہو یا ہوتی ہے) بلاشبہ اعلیٰ تعلیمی اداروں کو وہ افرادی قوت بھی تیار کرنی ہے جو کسی ملک و قوم کے معاشی، فنی اور معاشرتی نظام کو چلانے کے لیے ضروری ہے۔ دوسرے الفاظ میں اس کو فنی ماہرین، بیوروکریٹس اور معاشرتی انجینئروں کی تیاری میں اپنے وسائل کا ایک بڑا حصہ صرف کرنا ہوگا لیکن فنی زمانہ، سائنس اور یکینالوجی کے نام پر جو رہجان آج کل جامعات میں ایسے افادی مضامین کی تعلیم کا پیدا ہو چکا ہے جو معاشرہ اور اس کے افراد کی صرف مادی اور معاشی ضروریات پورا کرتے ہیں اور انسان کی کلی تہذیب و تعلیم سے جو انعامض برتا جا رہا ہے وہ ضرور قبل تشویش ہے۔

۱۹۷۲ء میں، میں نے دو مضامین لکھے تھے جو ملک کے ایک مؤقر روزنامے کی دو اتواری

اشاعتوں میں قحط و ارشائع ہوئے تھے۔^(۲)) ان میں یونیورسٹی کے تعلیمی نظام سے بحث کرتے ہوئے، نصاب تعلیم کے یک طرفہ ہونے کے نفاذ کی نشاندہی کی گئی تھی اور مشورہ دیا گیا تھا کہ جامعات کی تعلیمی ساخت کو امریکی طرز پر ڈھالا جائے کہ اس میں اس بات کی زیادہ گنجائش ہے کہ طالب علم کی علمی بنیادیں زیادہ وسیع ہو سکیں اور کسی ایک مضمون میں تخصص حاصل کرنے کے ساتھ ہی، اس کو دوسرے مضامین پڑھنے کا موقع بھی مل سکے۔ بدقتی سے یہ طرز تعلیم ہماری جامعات میں، علمی وجوہات کی بجائے سیاسی وجوہات کی وجہ سے رانچ کیا گیا، اور جلد بازی سے کام لے کر، کلی نصاب مرتب کرنے کی بجائے، سالانہ نصاب کے دو نکٹے کر کے ان کو سسٹر کا نام دے دیا گیا۔ اس ساخت کو اختیار کرنے کی جو دوسری ضروریات تھیں وہ بھی پوری نہ ہو سکیں۔ نظام الاوقات کا وہ نظام رانچ نہ ہو سکا جو ایک طالب علم کو ہمہ وقت طالب بناتا ہے۔ یونیورسٹیاں آدمیہ وقت ہی چلتی رہیں اور شام کو جامعات کے وسائل کام میں لانے کا کوئی تصور پیدا نہ ہو سکا۔ یہ طرز تعلیم بین نصاری رابطوں کی افزائش کا مطالبہ کرتا تھا جو محنت، تحقیقی کاوش اور سرمایہ پر منحصر ہیں اور یہ تینوں چیزوں ہمارے اعلیٰ تعلیمی اداروں میں نوادرات میں شمار ہوتی ہیں۔ نتیجہ یہ نکلا کہ اس طرز تعلیم کے جو فوائد ہمارے طالب علموں کو حاصل ہونے چاہیے تھے وہ نہ ہو سکے البتہ وہ نقصانات ضرور شروع ہو گئے جو ہمارے قوی مزاج کے فساد کا نتیجہ ہیں۔ وہ مقصد جو کارڈنل نیومن کے پیش نظر تھا اور جو کسی حد تک مضامین کے آپس کے اختلاط سے پیدا ہو سکتا تھا وہ ہمارے نظام تعلیم کا مقدار نہ بن سکا۔

موجودہ دور کی جامعات میں تخصص کا یہ رجحان، بیسویں صدی کی جدیدیت جس کو اس سے قبل روشن خیال کہتے تھے اور جمہوری روایت کی وجہ سے افزون ہو گیا ہے۔ جدیدیت ایک کھٹ مٹھا طرز فکر ہے جس کی بنیاد عقل پر ہے اور وہ آزادی، مساوات، اور حقوق انسانی جیسے تصورات پر معاشرہ کی نقش بندی کرتا ہے۔ لوگوں کے خیال میں امریکہ اس تصور کی سماجی معراج ہے جو جان لاک (John Locke) نے پیش کیا تھا۔ اس کا کہنا تھا کہ تمام انسانوں کو عقلی زندگی گزارنی چاہیے۔ انسانوں سے زندہ رہنے، آزادی، اور ملکیت کے حقوق جدا نہیں کیے جا سکتے۔ لاک کے خیال میں، انسان فطرتاً مطلب پرست ہے اور کسی مشترکہ مقصد کی خاطر وہ اپنی ذاتی اغراض کو قربان نہیں کرتا۔ البتہ ”روشن خیال مطلب براری“ (enlightened self interest) مشترکہ افادیت کے تصور کے ساتھ کیجا ہو سکتی ہے۔ یہ بھی انسانی عقل کی وجہ سے ہی ممکن ہے اس لیے کہ عقل انسان کو اس کی کمزوریوں سے مطلع کرتی ہے اور وہ ان کو پورا کرنے کے لیے مشترکہ افادیت کا اسی حد تک ساتھ دیتی ہے جس حد تک اس کی ذات شر سے محفوظ رہ سکے۔ دوسرے الفاظ میں انسانوں میں مفادات کی

قریبی اور امداد باہمی کے معابدہوں کے ساتھ ایک ایسے نظام کی تشكیل جہاں انسان اپنی اغراض کے حصول میں آزاد بھی ہو، اس لیے ممکن ہے کہ دونوں ایک دوسرے پر منحصر ہیں۔ یہ سماجی نقطہ نظر، جمہوریت اور آزاد تجارت کا بنیادی فلسفہ ہے۔ لیکن یہ جدیدیت انسانی کلیت کا ایک جز ہے۔ کلی انسان بننے کے لیے حیات انسانی کے دوسرے اجزاء انسان کی باطنیت اور اس کی روحیت ہیں۔ روحیت سے میری مراد روحانیت کا فلسفہ یا روح کو ایک آزاد وجود کی حیثیت سے مانا نہیں ہے اور نہ میں کارتبیسی دویت (Cartesian Dualism) کی بات کر رہا ہوں جو جسم و جان کے علیحدہ علیحدہ دائرہ کار اور وجود کی بات کرتا ہے اور جس کی رو سے جسم و جان کے رابطہ کا ذریعہ غذہ نخایہ pituitary gland ہے۔ روحیت سے میرا منشاء زندگی کا وہ پہلو ہے جو ٹھنڈی منطق سے علیحدہ ہے۔ یہ احساسات، الہم، صرت، دکھ، ہم گدازی، درد احساسی، یا دوسرے الفاظ میں دل کی دنیا سے تعلق رکھتا ہے۔ بظاہر یہ بیان ان فلسفوں اور نظاموں کی طرف مائل نظر آتا ہے جو تصوریت کے مکاتیب فکر ہیں۔ میرا منشاء اس بیان سے کسی تصوریتی فلسفہ کی حمایت نہیں ہے، اور نہ میں افلاطونی عالم امثال کا قائل ہوں۔ میں اس تصوریت کی طرف بھی اشارہ نہیں کر رہا جو برکلے (Berkely) سے شروع ہو کر ہیوم (Hume) کے آزاد تلازم (Free Association) اور بالآخر ہمہ انانیت، یا 'عنديت' (Solipsism) پر ختم ہوتی ہے۔ میں تو صرف اس پیش پا افادہ لیکن عالمگیر حقیقت کی طرف اشارہ کر رہا ہوں کہ حقیقت اور تصوریت کے فلسفوں کے علی الرغم بھی انسانی زندگی کا صرف روح یا صرف عقل، یا صرف مادہ میں احاطہ نہیں کیا جا سکتا۔ ان فلسفوں کے دلائل کے باوجود، محسوس سطح پر زندگی بجائے خود ایک حقیقت کی شکل میں ہم سے ملاتی رہتی ہے۔ اور یہ زندگی روئی اور عقلی دونوں کا مجموعہ ہوتی ہے۔ بعض مرتبہ ہم اس کے کسی ایک پہلو پر زور دیتے ہیں، اور بعض مرتبہ دوسرے پر لیکن دونوں کو کسی ایک میں، مکمل طور پر تحویل نہیں کر سکتے۔

جدیدیت نے اس روحیت کو غلطی سے نفسیت (Psychologism) کا ہم معنی سمجھ لیا ہے۔ نفسیت سے یہاں کوئی اخلاقی قدر مراد نہیں ہے بلکہ یہ انسان کی حیوی زندگی کا ایک لازمی جز اور ایک جبلی ضرورت ہے۔ یہی جبلت، حیات انسانی کی بقاء کی محرك ہے اور یہی وہ "مطلوب پرستی" ہے جو لاک کے بقول انسانی فطرت ہے اور جس کو انسان اسی حد تک چھوڑتا ہے جس حد تک اس کی ذاتی بقاء خطرہ میں نہیں پڑتی۔ انسان کی مجموعی اغراض، ذاتی اغراض کی حفاظت کی خاطر ہی قبول کی جاتی ہیں۔ دوسرے لفظوں میں "بے غرضی، خود غرضی کا ایک طفیلی تصور ہے"۔ انسانی خود غرضی کی یہی وہ اولیت ہے جس کی بنیاد پر برگسان (Bergson) نے عقل کو جذبہ کی باندی کہا ہے۔ عقل کا کام

یہ ہے کہ وہ انسان کے ذاتی مفادات کا تجھیں لگائے اور انسانی خواہشات اور ضروریات کو ممکنہ حد تک زیادہ سے زیادہ لوگوں کے لیے طویل سے طویل عرصہ کے لیے پورا کرے۔ اطلاقی علوم اور نیکنالوگی وہ ذرائع ہیں جن سے یہ مقاصد حاصل ہوتے ہیں۔ اس کے معنی یہ ہیں کہ فلسفہ جدیدیت، اور اس کے تحت پیدا شدہ جمہوری نظام میں جو عقل کی بالادستی اور حکمرانی کو تسلیم کرتا ہے، اطلاقی فکر کو نظری فکر کے مقابلہ میں اولیت حاصل ہوتی ہے۔ ذرائع وسائل کی کمی کے سبب، ترجیحات متعین کرنے میں فکری نظر کو اطلاقی علوم کی بھیت چڑھنا پڑتا ہے۔ جس معاشرہ میں قومی ترقی، سائنسی اور معاشی ترقی کے ہم معنی ہو، ان مسائل اور سوالوں کی گنجائش نہیں رہتی، جو انسان ہمیشہ سے پوچھتا آ رہا ہے۔ جدید شہروں کی شاہراہوں پر سفرات کا گزر نہیں ہو سکتا۔ اس لیے کہ اس کو پولیس آوارہ گردی کے الزام میں گرفتار کر لے گی (۵) اور یہ کوئی باور کرنے کو تیار نہیں ہو گا کہ اس ترقی یافتہ دور میں وہ اس قسم کے سوال کر رہا ہو گا کہ سچائی کیا ہے؟ خیر کے کہتے ہیں؟ انصاف کیا ہوتا ہے؟ جمال سے ہماری کیا مراد ہے؟ اور خود انسان کیا ہے؟ اس جدید دور میں فلسفہ کی کوئی گنجائش نہیں ہے۔ بیسویں صدی میں ہر بڑے مفکر نے جدیدیت کے سہارے شجر فلسفہ کو جڑ سے اکھاڑ پھینکنے کی کوشش کی ہے۔ ارنست مان، فرانڈ، مارکس، ونکٹائن ان سب نے فلسفی کو، اس مکھی کی طرح جو بظاہر بند بوتل میں راستہ کی مثالی تھی، بوتل کے کھلے منہ سے اڑا دیا۔ افلاطون کے غار کا دہانہ بند ہو گیا۔ اس کی دیوار پر اب باہر سے آنے والی روشنی کے باعث کوئی شبیہ نظر نہیں آتی۔ فلسفہ، ادب، کلساکس، فنون لطیفہ اب معاشی قدروں کے ساتھ ایک ”شقافتی صنعت“ کے طور پر باقی رہ سکتے ہیں اور ”سخت سائنسی زندگی“ کی بوریت کم کرنے کے لیے لیستگی کا سامان فراہم کر سکتے ہیں۔ فی نفعہ معاشرہ میں ان کا کوئی مقام نہیں ہے۔

جدیدیت کی کوکھ سے موجودہ لبرل جمہوریت نے جنم لیا۔ لیکن اس لبرل جمہوریت کی زد خود عقلیت پر بھی پڑتی ہے۔ جمہوریت میں تمام لوگوں کی آراء ہم وزن ہیں اور کوئی یہ دعویٰ نہیں کر سکتا کہ اس کی رائے دوسرے سے وقیع ہے۔ جن آراء کی تعداد زیادہ ہو گی وہ معاشرہ میں چلن پائیں گے۔ اکثریت کا انتصار جمہوریت کا ایک فطری نتیجہ ہے۔ یہی نقطہ نظر معاشرہ میں ایک دوسرے سے ممااثت کے رجحان کی پروش کرتا ہے۔ لبرل جمہوریت، ان معنوں میں اکثریت کی بالادستی نہیں ہے کہ وہ اقلیتوں کے حقوق کی حفاظت نہیں کرتی۔ یا ان کے درپے آزار رہتی ہے۔ بلکہ ان معنوں میں ہے کہ وہ مزاحمت کی درونی قوت کو ختم کر دیتی ہے اس لیے کہ عدم تقلید کے کوئی رہنمای اصول اس معاشرہ میں موجود نہیں ہوتے اور نہ کسی کو یہ حق حاصل ہوتا ہے کہ وہ حقوق کی ماہیت میں اعلیٰ اور اغلف کی تمیز کر سکے۔ ایسے معاشرہ میں ہر شخص کو برابر کا حق حاصل ہے کہ وہ اپنے اہداف کو حاصل

کرنے کی کوشش کرے۔ چونکہ ہر شخص ان کو حاصل نہیں کر سکتا، اس لیے محروم حسد میں بھلا ہو جاتے ہیں اور اس کوشش میں رہتے ہیں کہ حصول کے معیار کو کم کر کے سب کو ایک ہی صفت میں کھڑا کر دیں۔ جمہوریت کی یہ فطری خصوصیت ہے کہ وہ ہر قسم کی برتری کو چاہے وہ فطری ہو یا روایتی رد کر دیتی ہے۔ (۶)

جدیدیت کی اس روایت اور جمہوریت کے اس سماج میں یونینرٹی ہی ایسا ادارہ ہو سکتا ہے جو اعلیٰ اقدار کی نگہبانی کا کردار ادا کر سکتا ہے۔ علم، علیمت اور عالم، کا تعین صرف کثرت آراء سے نہیں ہوتا، اگرچہ آراء کی اکثریت کا دخل اس میں ضرور ہوتا ہے۔ لیکن یہ آراء ایک غیر جمہوری، لیکن علمی ماحول کے افراد کی ہوتی ہیں۔ ایسے افراد کی جو اپنی پرکھ، نقادانہ نظر، اور علمی مرتبہ میں معاشرہ میں ایک مقام کے حامل ہوتے ہیں اور چونکہ جامعات ایسے افراد کو مجتمع کرتی ہیں اس لیے یہی وہ جگہ ہے جہاں اطلاقی علوم کے ساتھ ساتھ نظری علوم کو بھی اہمیت کے اعتبار سے کم نہیں سمجھنا چاہیے۔ یونینرٹی کا سب سے اہم مقصد عقل کی حفاظت اور عقل اور روح کا توازن ہے۔ ایک ایسے معاشرہ میں جو عقل پر بنی نہیں ہے ایسے افراد کی ضرورت ہے جو بہترین عقل رکھتے ہوں۔ یعنی فلسفی اور سائنس دانوں کی جو آزادی فکر اور آزادی اظہار کے ساتھ معاشرہ میں کام کریں۔ اس لیے کہ ان کی فکر اور کام کے نتیجہ میں اطلاقی علوم پیدا ہوتے ہیں۔ اگر یہ سوتے خشک کر دیے گئے تو اطلاقی علوم کی ترقی بھی جلد ہی مسدود ہو جائے گی۔ اطلاق کے لیے جس علمی عمل کی ضرورت ہے اس کے ناپید ہونے سے خود اطلاقی عمل ناکارہ ہو جائے گا۔ طب، انجینئرنگ، قانون، اطلاقی علوم ہیں۔ لیکن اپنے مرتبہ میں نظری علوم سے کم تر اور ان کے طفیلی ہیں۔ البتہ وہ ایسے پہل ضرور پیدا کر سکتے ہیں جن کو معاشرہ کے معقول اور غیر معقول تمام لوگ استعمال کرتے ہیں اور سائنسی علوم کو عزت کی نگاہ سے دیکھتے ہیں۔

افلاطون نے معاشرہ کو عقلی بنانے کی ذمہ داری فلسفی کو سونپی تھی۔ جس کو قانوناً باڈشاہ بنانا چاہیے۔ یہ آئیندیل نہ تو افلاطون کے زمانہ میں ممکن ہو سکا نہ بعد میں۔ موجودہ زمانہ میں عقل کی حفاظت کی ذمہ داری فلسفی اور سائنس دان دنوں پورا کر سکتے ہیں اور اس طرح یہ دنوں جمہوریت کے مگہبان بھی ہو سکتے ہیں لیکن ان کے عمل کی کارگیری نہ تو راست طور پر باڈشاہت کی مند پر بیٹھ کر ممکن ہے اور نہ قانون ساز اسٹبلیوں کے لیے منتخب ہو کر وزارت و صدارت کے مناصب حاصل کرنے سے ہو سکتی ہے۔ ان کا اصلی کام ان اعلیٰ تعلیمی اداروں کے ذریعہ ہی انجام پا سکتا ہے جہاں کسی حد تک معاشرہ کی فوری ضروریات سے بے نیازی برداشت کر ایسے علوم کی ترویج و حفاظت ہو سکے جو معاشرہ کی بنیادی اقدار سے تعلق رکھتے ہیں۔

قدیمتی سے مغرب کی یونیورسٹیوں میں اور ان کے زیر اثر غیر ترقی یافتہ ممالک میں بھی ان تصورات کی ترویج ہونے لگی ہے جو زندگی کے یک طرفہ مشاہدہ پر مبنی ہیں۔ ان تصورات میں بڑا اہم تصور اقدار کی اضافت کا ہے جو نظریے کے اس نظریہ پر مبنی ہے کہ اقدار کو عقل دریافت نہیں کرتی اور ان کی جتو بے فائدہ ہے۔ (جج، حق، اور روحیت) کوئی الیٰ اقدار نہیں ہیں جو مستقل ہوں، اور جن کو زندگی کے مقاصد کی حیثیت دی جائے۔ اقدار بدلتے ہوئے حالات میں مختلف روایوں کا نام ہے جو بعض اوقات، ایک دوسرے کی ضد ہوتے ہوئے بھی اپنے اپنے میدانوں میں درست ہو سکتے ہیں۔ یونیورسٹیوں میں، بیسویں صدی کے اوآخر میں فلسفہ کے مضمون نے ایک ایسا طریقہ کار اختیار کر لیا جو ڈنی طور پر تھکا دینے والا لیکن کسی طرف رہنمائی کرنے والا نہیں تھا۔ ابتدیت (Positivism) جو دوسری جنگ عظیم کے بعد، مقبول فلسفیانہ نظریہ کے طور پر سامنے آئی اس نے انسانی فکر کو مہیز دینے کی بجائے ایک غیر دلچسپ فکری عمل میں بنتا کر دیا۔ فلسفہ کے اس روکھے پن کی وجہ سے، وہ لوگ جو دائیگی سوالوں کے جوابات کے متلاشی تھے، فلسفہ کی بجائے عمرانی علوم کی طرف راغب ہو گئے۔ بیسویں صدی کے وسط میں دو بڑے مفکرین علمی دنیا پر چھائے رہے۔ ایک فرائیڈ (Freud) اور دوسرا ویبر (Weber)۔ یہ دونوں نظریے کی فکر سے متاثر تھے اور ان دونوں نے نفیاتی اور عمرانی علوم کی تشریع اسی فکر کی روشنی میں کی۔ فرائیڈ کا کہنا تھا کہ انسانی اعمال کا اصل محرك لاشعور ہے جو جنسی خواہشات پر مشتمل ہے اور عقل صرف اس کے جواز میں تاویلات یا استدلال فراہم کرتی ہے۔ ویبر ہی اقدار کے اضافی ہونے پر یقین رکھتا تھا اور عقل اور سائنس کو انسان کا ایک کمٹنٹ (Commitment) سمجھتا تھا۔ اس کمٹنٹ کی فی نفسہ کوئی قدر نہیں تھی۔ اقدار کی بنیاد پر کمٹنٹ نہیں ہوتا۔ بلکہ اقدار خود کمٹنٹ سے پیدا ہوتی ہیں۔

وٹکنٹائن، اپنے دونوں فکری ادوار میں جو اگرچہ ایک دوسرے سے بالکل مختلف ہیں، اقدار کی اضافت کے اسی نقطہ نظر کا قائل نظر آتا ہے۔ یورپ کی اس فکر کا اثر موجودہ علمی روایت پر، بڑا گہرا اور دیرپا ہے۔ اب ہم روح کی جگہ ذات کی، عقل کی جگہ اختراع کی، حقوق و فرائض کی جگہ شافت کی، اور خیر و شر کی جگہ اقدار کی اصطلاحات استعمال کرتے ہیں اور اس علمی سانچے (Paradigm) میں اپنے خیالات کا اظہار کرتے ہیں۔ اضافت کا یہ فلسفہ، ایک نقطہ نظر تو ہو سکتا ہے اور ہمیشہ سے رہا ہے لیکن موجودہ زمانہ میں اس نے ایک عقیدہ کی شکل اختیار کر لی ہے اور یہ اسی طرح قابل تشویش ہے جس طرح بنیاد پرستی۔ ان عقائد کا اثر یونیورسٹیوں پر یہ پڑا کہ علم کو ایک

ارفع شغل یا خیر اعمل سمجھنے کی بجائے دنیاوی مقاصد کے حصول کا ذریعہ سمجھ لیا گیا۔ اساتذہ اور طالب علم دونوں علم کی اطلاعیت اور اس اطلاق سے فائدوں کی اصطلاحات میں اپنا دائرہ کار متعین کرتے ہیں اور بعض اوقات اس دنیاوی مفاد کے مختلف النوع تصورات اور نظریات کے آپس کے اختلافات ان کو مقارب سیاسی گروہوں میں بانٹ دیتے ہیں۔ یونیورسٹیاں اس طرح سیاسی مقاصد کے حصول کا آلہ کار بن جاتی ہیں۔ اس صورت حال کا مداوا مشرق اور مغرب دونوں کے زاویہ فکر بدلنے سے ممکن ہے۔

(۳) علم کو اسلامیانے کا مسئلہ:

علم اور تعلیم کے اس میں الاقوامی پس منظر کے ساتھ، اسلامی دنیا میں اعلیٰ تعلیم کے ساتھ کچھ مزید ستم ظریفیاں بھی ہوئی ہیں۔ ان میں سے ایک وہ کوشش ہے جس کو ”اسلامیانے“ (Islamization of knowledge) کا نام دیا گیا ہے۔ یہ کوشش اس مفروضہ پر مبنی ہے کہ علوم و فنون کی تقسیم اسلامی اور غیر اسلامی بنیادوں پر ہو سکتی ہے اور علوم و فنون جو نشأة ثانیہ کے بعد بحیثیت مجموعی غیر اسلامی ہو گئے ہیں، ان کو ”اسلامیانے“ جا سکتا ہے۔ مغربی فکر بنیادی طور پر غیر اسلامی ہے، اور اس کے زیر اثر، سائنس، طب، انجینئرنگ، علم ہندسه، آرٹ، لٹریچر، غرض تمام علوم غیر اسلامی ہو گئے ہیں یا اپنے مجموعی انداز سے غیر اسلامی ذہن پیدا کرتے ہیں۔ مسلمانوں کا کام اس علم کو کلمہ پڑھوانا ہے، تاکہ وہ اسلامی ذہن تیار کر سکیں۔

فکر اسلامی کی تاریخ میں سائنس اور فنی علوم کو جو مہیز ملی اور یونانی علم و حکمت سے انہوں نے جو کچھ سیکھا اور آگے بڑھایا اس میں ”اسلامیانے“ کی اس قسم کی بحیثیں نہیں ملتیں جو آج کے مسلمان ”انٹلکچوال“ intellectual کرتے ہیں۔ اس میں شک نہیں کہ قدماء نے بعض علوم کو غیر اسلامی کہا ہے، لیکن ان میں کہانت، سحر اور اس قبیل کے علوم شامل تھے۔ میری دانست میں یہ وہ علوم تھے جن کی کوئی سائنسی تفریخ ممکن نہیں تھی۔ دوسرے الفاظ میں ایسے علوم جو غیر سائنسی، یا غیر علمی بنیادوں پر استوار ہوتے ہیں ان کو ”اسلامی“ کے دائرہ سے خارج کر دیا گیا تھا لیکن چاہے وہ یونانی منطق ہو یا فرفریوس (Porphyry) کے مقولات، چاہے وہ بطیموس (Prolemy) کا نظام کائنات ہو یا ارسطو کا نظریہ ارتقاء ان سب کو، صرف اس نقطہ نظر سے پرکھا گیا کہ ان میں کون عقل اور تجربہ کی کسوٹی پر پورا اترتا ہے اور کون عقل اور تجربہ کی عدالت سے بے دخل کر دیا جاتا ہے۔ اسلامی تاریخ میں، سائنسی ترقی کا سبب بھی ہے کہ وہ علوم و فنون کے بارے میں ان کلامی بحثوں میں بہتلا نہیں ہوئے جن میں ارسطو کے فلسفہ کے زیر اثر وہ عقائد کے میدان میں بہتلا ہو گئے تھے اور جمود کا وہ نقصان جو

عقلائد کے میدان میں رونما ہوا اس سے سائنس اور علوم و فنون محفوظ رہے۔

”اسلامیانے“ کی موجودہ اصطلاح بیسویں صدی کی اختراع ہے۔ استعماریت کے خلاف مسلمان ملکوں میں جو اسلامی تحریکیں چلیں ان کے لڑپر میں اس بات پر زور دیا گیا ہے کہ اسلام ایک نظام حیات ہے جو اپنی تکمیل کے لیے ایک اسلامی مملکت کا مقاضی ہے جس میں، اسلامی نظام حیات کو مکمل طور پر برباد کیا جا سکے۔ مکمل اسلامی نظام حیات کے تصور کے شاخانہ کے طور پر اسلامی سیاست، اسلامی معاشیات، اسلامی اخلاق، اسلامی قانون، اسلامی علوم، اسلامی فنون، اسلامی لٹرپرچر، غرض زندگی کے ہر شعبے میں اسلامی طرزِ حیات کا اجراء اور اس کے لیے ایک طرزِ فکر ضروری خیال کیا گیا۔ اگرچہ یہ طرزِ فکر اس دعویٰ کی نکیر تھا کہ اسلام میں مذہبی، اور غیر مذہبی کی کوئی تفریق نہیں ہے۔ اس لیے وہ سارے اعمال جو مذہبی اقدار کے متصادم نہ ہوتے ہوں، بلا تفریق مذہبی اور سیکولر اختیار کر لینے چاہیے تھے اور زندگی میں مذہبی، (اسلامی) اور غیر مذہبی (سیکولر) کی تقسیم کو بے دخل کر دینا چاہیے تھا۔ لیکن موجودہ دور کے ”اسلامیانے“ ہر سیکولر شے کو غیر اسلامی سمجھ کر اس کو اسلامیانے کے در پے ہیں۔ میرے علم کی حد تک، موجودہ علوم و فنون کو اسلامیانے کی سنجیدہ کوشش کی ابتداء، میرے دوست اسماعیل راجی الفاروقی مرحوم نے کی جو پچھلی صدی کی چھٹی دہائی کے اوائل میں مرکزی ادارہ اسلامی تحقیقات سے کراچی میں وابستہ تھے اور جس کے سربراہ اس وقت ڈاکٹر اشتیاق حسین قریشی مرحوم تھے۔ کراچی میں تو نہیں، البتہ ساتویں دہائی میں، جس زمانہ میں میں ٹیپل یونیورسٹی میں مہمان استاد تھا، اسماعیل راجی الفاروقی اپنا اہم رسالہ ”اسلامائزیشن آف نیچ“ تیار کر رہے تھے، جو بالآخر ۱۹۸۲ء میں شائع ہوا۔ میرا اس مسئلہ پر ان سے کافی مناقشہ رہتا تھا۔ اسی سال وہ پاکستان بھی آئے۔ ان کا خیال تھا کہ اس وقت کی پاکستانی حکومت کے تعاون سے وہ امریکہ میں ایک یونیورسٹی بنانے کی وجہاں وحدت علمی کے اس پروگرام کو عملی جامہ پہنایا جا سکے گا جو ان کے خیال میں علوم و فنون کو ”اسلامیانے“ کے لیے ضروری تھا۔ اس سے قبل بھی معاشیات کے میدان میں، ہندوستان میں مختلف اسلامی اسکالروں نے کام شروع کر دیا تھا۔ ڈاکٹر محمد عزیز، ڈاکٹر نجات اللہ صدیقی اور بعد میں ڈاکٹر عمر چھاپرا اور ڈاکٹر نواب حیدر نقوی نے معاشیات کے علم کا اسلامی نقطہ نظر سے مطالعہ شروع کیا۔ اگرچہ اس سے بھی قبل، مولانا حفظ الرحمن سیوہاری، ڈاکٹر یوسف الدین، مولانا مناظر احسن گیلانی، اور کچھ دوسرے لوگوں نے اسلامی معاشیات اور سود پر کئی کتابیں لکھی تھیں، لیکن جدید معاشیات کے علم کی روشنی میں اس علم کو اسلامیانے کا عمل بیسویں صدی کے نصف آخر کا کارنامہ ہے۔

سوال یہ پیدا ہوتا ہے کہ جن علوم و فنون کو ”اسلامیانے“ جا رہا ہے اس کے بنیادی خد و خال کیا

ہیں اور اس کو اسلامیانے کی ضرورت کیوں محسوس کی جا رہی ہے۔ مزید یہ کہ اس کام کو انجام دینے کے لیے، اسلامی داعین کے پاس وہ علمی ذرائع ہیں بھی یا نہیں جن کی مدد سے ”اسلامیانے“ کا یہ عمل مکمل ہوگا؟۔

علوم جدیدہ، مغرب کی اس علمی روایت پر بتی ہیں جو نشأۃ ثانیۃ سے شروع ہوئی اور آج تک جاری ہے۔ اور جس کا کچھ ذکر جدیدیت کے حوالے سے اور پر آچکا ہے اس روایت کا بنیادی نکتہ علوم کو عقیدہ سے آزاد کرنا تھا اس کی عقلی اور فلسفیانہ ابتداء فلسفہ جدید کے بانی دیکارت (Rene Descartes) نے کی۔ اس نے جسم و جان کو دو آزاد حقائق تسلیم کر کے مادی علوم کو ہنی قیاسات اور عقائد سے آزاد کر دیا۔ دنیا، قدرتی اصولوں پر چلتی ہے اور علم ان اصولوں کا کھونج لگا کر ان کو دریافت کرتا ہے اور ان کی بنیاد پر وہ آنے والے واقعات کی پیش گوئی کرتا ہے۔ یونانیوں، عیسائیوں، یہودیوں، مسلمانوں، ہندوؤں، چینیوں اور جاپانیوں سب نے علوم و فنون میں بیش بہا اضافے کیے ہیں لیکن ان کے اضافوں سے یہ علوم عیسائی، یہودی، مسلمان، ہندو یا بدھ نہیں ہو جاتے۔ ان کے جانے والے عالم اور سائنس وال مختلف مذاہب کے پیروکار ہو سکتے ہیں۔ اس میں شک نہیں کہ جدیدیت کی اس فلسفیانہ اور علمی روایت نے غیر ضروری طور پر نہیں عقیدوں کو کمزور کیا اس لیے کہ غلطی سے مغرب نے، یونانی فلسفہ کے زیر اثر، عیسائیت کی بنیاد مطلقی استدلال پر رکھی تھی۔ وہ استدلال پائے چوہیں ثابت ہوا اور جدیدیت کے علم کی حدت سے جل کر راکھ ہو گیا اور وہ بھی شکست و ریخت کا شکار بننے سے محفوظ نہ رہ سکا۔ چونکہ عقیدہ کی بنیاد کمزور استدلال کی تھی اس لیے مسلمانوں میں ابھی تک جدیدیت کی روایت سراحت نہیں کر پائی ہے؟ اس لیے اس استدلال کا پائے دوڑ میں بہت پیچھے رہ گئے ہیں اور آگے نکل جانے والوں کو حسرت اور بعض کی نظر سے دیکھتے ہیں۔ یہ بات کہ استدلال کے ختم ہونے، یا کمزور ہونے سے ایمان پر (عقیدوں پر نہیں) کوئی زد پڑتی ہے یا نہیں، ایک دوسرा مسئلہ ہے۔ عقائد کو استدلال کی بنیاد سے ثابت کرنے کی کوشش ضرور کی گئی ہے اور اگر کسی عقیدہ کی بنیاد صرف استدلال ہو تو بے شک، عقیدہ کی صحت یا عدم صحت کا مدار، استدلال کی صحت اور عدم صحت پر ہوگا۔ لیکن ایمان وہ چیز ہے جو اپنے وجود کے لیے کسی استدلال کا مرہون منت نہیں ہے۔ ایمان کے لیے تو یہ بھی لازم نہیں ہے کہ وہ شے جس پر کوئی شخص ایمان لا یا ہو وجود رکھتی ہو۔ یا اگر رکھتی ہو تو کسی خاص انداز سے۔ ایمان تو انسان کی ایک داخلی کیفیت کا نام ہے اور وہ اپنا ثبوت آپ ہے۔ اس میں شک نہیں کہ کسی داخلی کیفیت کے موجود ہونے سے انسان

اعمال ایک خاص انداز سے ظاہر ہوتے ہیں اور اگر وہ ظاہرنہ ہوں تو اس بات پر شبہ کیا جا سکتا ہے کہ شخص مذکور اس کیفیت میں بتلا ہے یا نہیں، لیکن اس کے علاوہ ایمان کسی استدلالی قوت سے پیدا نہیں ہو سکتا۔

مغرب کی جدیدیت کی یہ روایت اس قدر مضبوط اور مستحکم ہے کہ علمی بنیادوں پر اس کو اب تک منہدم نہیں کیا جا سکا ہے۔ پوسٹ ماڈرزم کی حالیہ تحریکوں کے باوجود سائنسک انداز فکر اب بھی علوم کی رگ و پے میں سرایت کیے ہوئے ہے، چاہے وہ مذہبی علوم ہوں یا سائنسی۔ بیسویں صدی میں اس قدر ضرور ہوا ہے کہ سائنس کی اس ادعایت میں بڑی کمی آ گئی ہے جو انیسویں صدی اور بیسویں صدی کے نصف اول میں پائی جاتی تھی۔ آج کی سائنس زیادہ منکسر المزاج اور محاط ہے۔ اب وہ زندگی کے تمام بنیادی مسائل کو حل کر لینے کا دعویٰ نہیں کرتی۔ اگر ”اسلامیانے“ والے علوم کو نئے سرے سے مدد کرنا چاہتے ہیں تو ان کو علوم کا ایک نیا پیراؤاٹم دریافت کرنا پڑے گا جو عقلی طور پر ہر علم ہو کے لیے قابل قبول ہو اور اس بدیہی حقیقت کو قابل قبول ثبوت کے ساتھ رد کرنا ہوگا کہ دنیا کا نظام فطری قوانین پر چلتا ہے اور علوم کا کام ان قوانین کو دریافت کرنا ہے۔ یہ قوانین بھی بالآخر انسانی تجربہ کی بھٹی سے گزر کر اور حالات کی پیش بینی کی استطاعت رکھنے کے سبب سائنسی تہذیب میں قبول عام حاصل کر سکتے ہیں۔ رہا یہ مسئلہ کہ یہ قوانین ایک قادر مطلق نے بنائے ہیں، بعض لوگوں کے ایمان کا جز تو ہو سکتا ہے، لیکن ایک علمی قضیہ نہیں اس لیے کہ اس کو کسی علمی معیار سے صحیح یا غلط ثابت نہیں کیا جا سکتا۔ علمی معیار پر صرف وہ حقائق پر کہے جا سکتے ہیں جن میں صحت یا عدم صحت کا امکان ہوتا ہے اور یہ قضیہ کہ ”قانون قادر مطلق نے بنایا ہے“ عدم صحت کے امکان سے خارج ہے اس لیے علم کی بنیاد نہیں بن سکتا۔

اس میں شک نہیں کہ جدید سائنس کے باوا آدم دیکارت کی دوستیت اور جسم و جان کی علیحدگی آج کل ایسا مفروضہ تسلیم نہیں کی جاتی جو ناقابل تردید ہو اور حقیقت کی تفہیم کے لیے، کسی تبادل فکری نظام کو خارج از امکان سمجھے۔ لیکن دیکارت کی شویت کا رد بھی کسی عقیدہ یا ایمان سے نہیں کیا جا سکتا۔ اس پر تقدیم بھی اسی عمومی پس منظر میں کی جائے گی جو عصری علوم فراہم کرتے ہیں۔ مغرب میں جدیدیت پر تقدیم کو اچک کر اسلامیین کو خوش نہیں ہونا چاہیے اس لیے کہ جو نتائج اس تقدیم کے سہارے یہ حضرات نکالنا چاہتے ہیں وہ عقلی طور پر نہیں نکل سکتے۔ مغرب کی جدیدیت پر عصری تقدیم کو مذہب کی صداقت کی دلیل سمجھنا اسی طرح غلط ہوگا جس طرح طبیعت میں تحقیقات کی بناء پر ماذہ کی جگہ ازوجی کے تصور سے خدا کے وجود کو ثابت کرنے کی کوشش کرنا۔ دیکارت پر تقدیم اسی

جدیدیت کے پیرڈام میں ہو رہی ہے جس سے مذهب اور مذہبی صداقتیں غیر متعلق ہیں۔ فرق اتنا ہو سکتا ہے کہ انیسویں اور بیسویں صدی کی جدیدیت مذهب کے منافی سمجھی جا رہی ہے اور آج کی جدیدیت مذهب کی صداقت کا انکار کرتی ہے نہ اقرار، اس لیے کہ اس کا موضوع بحث یہ نہیں ہے۔

علم کو ”اسلامیانے“ کے اگر کوئی معنی ہو سکتے ہیں تو وہ صرف اس قدر ہیں کہ انسان خود اپنی ذات کو اور معاشرہ کو ایک اقداری نظام کا تابع بنادے۔ حقائق جیسے ہیں وہ ایسے ہی رہیں گے۔ البتہ انسان اپنے تیز یہ فیصلہ کر سکتا ہے کہ وہ عدل، انصاف، خیر اور بھلائی کے کام کرے گا اور صرف ان ہی ذرائع کو استعمال کرے گا جن سے یہ اقدار حاصل ہو سکیں۔ لیکن یہ کام بھی اتنا آسان نہیں ہے جتنا سمجھا جاتا ہے۔ سائنسی اور صنعتی نظاموں کی اپنی تہذیب ہے اور مغربی فلسفہ کے بنیادی نظریات کی روشنی میں اقدار کا ایک نظام۔ یہ دونوں چیزوں ایک ایسا ماحول پیدا کرتی ہیں کہ افادی نظام (utilitarian system) میں انفرادی انتخاب کی طاقت محدود ہو جاتی ہے۔ یہ ممکن نہیں رہتا ہے کہ موڑ تو ایجاد ہو لیکن لوگ اس کو خریدیں نہیں، سڑکیں نہ بنیں، تیز سے تیزتر رفتار سے سفر کرنے کی خواہش پیدا نہ ہو یا مثلاً ٹیلیوژن تو ایجاد ہو جائے لیکن اس کے دیکھنے اور خریدنے پر کوئی قدغن لگ۔ یا اس پر پیش کیے جانے والے پروگراموں کو بڑی حد تک آزادی نہ ملے۔ یہ بہت مشکل ہے کہ آپ ایتم کا دل تو چیر لیں لیکن ایتم بم نہ بنائیں، یا اگر بنا لیں تو استعمال نہ کریں۔ اس دنیا میں نینکی اور بدی کی قوتوں میں یہ بات بڑی مشقت اور جدو جهد چاہتی ہے کہ نینکی غالب رہے اور بدی مغلوب۔ چونکہ ہمارے پاس ”ترقی“ کی حد مقرر کرنے کی کوئی سکت نہیں ہے اور ہم علوم اور سائنسی اکتشافات پر کوئی تحدید عائد کرنے کی پوزیشن میں نہیں ہیں تو ہم صرف اتنا ہی کرنے کی کوشش کر سکتے ہیں کہ اپنے اقداری نظام کی حفاظت کریں اور اپنے لیے کرنے اور نہ کرنے کے کاموں کا ایک معیار اپنا لیں۔ اسلامیانے کا عمل علوم پر تو ممکن نہیں ہے، انسان اپنی ذات کو جس حد تک ”اسلامیا“ سکتا ہے وہ کر لے۔

اسلامیانے کے عمل میں ایک دوسری مشکل بھی پیش آ سکتی ہے۔ اگرچہ عالمگیر اخلاقی اقدار میں اختلافات نہ ہونے کے برابر ہیں، لیکن جب یہ اقدار انسانی اعمال میں ظاہر ہوتی ہیں تو دو نقطہ ہائے نظر میں اختلاف یا تصادم واقع ہو سکتا ہے۔ اگر کسی مذہبی نظام کو اس ایمان کے ساتھ قبول کیا جائے کہ صرف یہی نظام حق اور باقی تمام باطل اور یہ بھی مانا جائے کہ حق کو باطل پر غالب آنا چاہیے تو اس کی ایک عملی شکل زور و قوت کے بل پر حق کو غالب کرنے کی کوشش ہو سکتی ہے ظاہر ہے کہ یہ عملی شکل انسان کو جنگ کی طرف لے جاسکتی ہے۔

یہ بھی ہو سکتا ہے کہ کسی مذہب کا اقتداری نظام موجود زمانہ کی اخلاقی حیثیت سے میل نہ کھاتا ہو یا موجودہ زمانہ کی معاشرتی زندگی پر ایسی پابندیاں عائد کرنا چاہتا ہو جو ایک اخلاقی، لیکن آزاد مشخص کے لیے قابل قبول نہ ہو۔ ایسی صورتوں میں یہ ضروری ہوگا کہ مذہبی تفہیم، پک کا مظاہرہ کرے اور اقتدار پر عمل کی ایسی معاشرتی شکلوں پر اصرار نہ کرے، جو آج سے ہزار سال پہلے تو ممکن اور مناسب تھیں لیکن آج مناسب نہیں رہی ہیں۔ اپنے آپ کو اسلامیانے کے اس عمل میں اس وقت جتنی مہارت، سمجھ بوجھ، اور سماں کی ضرورت ہے پہلے کبھی نہیں تھی۔ یہ عمل، مشکل ہے اور غور و فکر کا طالب جس کا بحیثیت مجموعی ہمارے معاشروں میں فقدان ہے۔

عمرانی اور سائنسی علوم میں مسلمانوں کا حصہ کم نہیں ہے۔ لیکن معتقدین نے اس کو اسلامی عمرانیات، اسلامی سائنس، اسلامی سیاست، یا اسلامی طب سے موسم نہیں کیا۔ مسلمانوں نے علوم اور فنون میں جو ترقی کی ہے اس کی ایک وجہ یہ رہی ہے کہ مذہب نے ان پر کوئی ایسی پابندی عائد نہیں کی تھی کہ وہ اپنے ذہن کا استعمال آزادی سے نہ کر سکیں۔ اسلام نے تو ان کو ان اصنامیات (mythology) سے آزادی دلائی تھی جہاں پر ہر فطری اور انسانی عمل کے پس پشت کوئی چھوٹی بڑی غیر مرمنی قوت، کوئی دیوی دیوتا، فرشتہ یا جن کا فرما ہوتا تھا۔ مسلمانوں نے اس بندش سے آزاد ہو کر حکومت کی پشت پناہی کے سبب ہر متبادل علم کے خزانہ میں پیش بہا اضافہ کیا اور وہ اپنے سائنسی اور علمی مشاغل کے اسلامی ہونے کی بحث میں نہ الجھے۔

ہم نے تعلیم اور نصاب کو اسلامیانے کی ہر کوشش کر لی۔ لیکن اگر درخت اپنے پھل سے پہچانا جاتا ہے تو اس کوشش کے نتائج حوصلہ افزاء نہیں ہیں۔ جتنا زیادہ ”مذہب“ ہم اس معاشرہ میں ”نافذ“ کرتے جا رہے ہیں، اتنا ہی اخلاقی پیشی کا شکار ہوتے جا رہے ہیں۔ ہمارے طریق کار میں ضرور کہیں کوئی خرابی ہے، جس کا پتہ لگانا اور معاشرہ کو اخلاقی ڈگر پر چلانا بجائے خود، جامعات کے فرائض میں شامل ہونا چاہیے۔

حوالی

- ا۔ جزل آف ہسٹری ایڈٹ فلاسفی آف سائنس، شمارہ ۱، ۱۹۹۵ء کے مشمولات پر نظر ڈالنا کافی ہوگا۔ اس رسالہ کے مضامین جہاد کی سائنس اور عجینالوقتی کے بارے میں احادیث، ارتقاء کے روحاںی واقعہ ہونے کی دلیل اور حضرت یونس علیہ السلام کے مجھلی کے پیٹ میں زندہ رہنے کے دلائل رسالہ کا ۳۵ حصہ ہیں۔

The Medieval Universities, Their Development and Organization, London:
Methew 1975.

۳۔ دیکھیں Imperial Intellect, A.D. Culler Yale University Press, New Heaven CT,
1955.

- ۴۔ The Sunday Sun, Karachi, Oct 22&29, 1972.
- ۵۔ کراچی کی جامعہ کے اساتذہ کو ایک مارش لاء دور کے گورنر نے خطاب کرتے ہوئے کہا تھا کہ ”جو لوگ حکومت کے خلاف ہیں ان کو گرفتار کرنے کا جواز اگر کوئی نہیں ملتا تو ان کو غنڈہ ایکٹ کے تحت گرفتار کر لیا جائے۔“
- ۶۔ جامعات میں تقرر کے سلسلے میں یہ دیکھنے میں آیا کہ اچھے اساتذہ کی ترقی رکوا کرنا اہل اساتذہ ایک بڑے گروہ کی شکل میں ان کے جلو میں آگے بڑھ جاتے ہیں۔ اساتذہ کی منتخب انجمنیں اس سلسلہ میں اہم کردار ادا کرتی ہیں۔
-